

№ 201 (20964)

2015-рэ илъэс

БЭРЭСКЭШХУ ЧЪЭПЫОГЪУМ и 30

> кыхэтыутыгьэхэр ыкіи нэмыкі къэбархэр тисайт ижьутьотэцтых WWW.ADYGVOICE.RU

Адыгэ Республикэм и Правительствэ игъэзет

УНЭ ПСЭОЛЪЭШІЫНЫР

МэзитфыкІэ агъэпсыгъ Мы тхыгъэм игъусэ сурэтым ишъулъэгъорэ унэ

льэгэшхоу фэтэри 153-рэ хьурэр, зэкіэ ахэр зырызэу зэхэтых, Краснодар дэт заводэу ОБД-кІэ заджэхэрэм ыгъэфедэрэ шіыкіэ-амалхэм атегъэпсыкіыгъэр заводым ипсэолъэшіхэм мэзитфыкіэ агъэпсыгъ.

Джырэблагъэ псэолъэшІыпІэм тызышэІэм, псэолъэшІ участкэм ипащэу Артем Нагибовым къызэрэтиІуагъэмкІэ, мэфэ зыбгъупшІыкІэ унэр атынэу щыт, аужырэ ІофшІэн цІыкІу-шъокІухэу къэнагъэхэр мы мафэхэм псэолъэшІхэм агъэцэкІэжьых, дэпкъхэм обойхэр арагъэпкlых, мэфэ ошІухэр къызыфагъэфедэхэзэ, щагур асфальткІэ апкІэжьыщт. Ащ ыуж ежьхэм якомиссие хэтхэр къыщызэрэугъоинхэшъ, агъэцэкІэгъэ ІофшІэнхэм ядэгъугъэ ауплъэкІущт, щык агъэ горэхэр къызыхагъэщыхэкіэ, ахэр охътэ кіэкіым дагъэзыжьынхэшъ, ащ ыуж

объектыр къэралыгъо комиссием ыуплъэкјущт ыкји атыщт.

ТигущыІэгъу тызэрэщигьэгьозагъэмкіэ, зэкіэ ищыкіэгъэ инженер коммуникациехэр унэм къыращэлІагъэх, ау фабэм ылъэныкъокІэ фэтэрыбэу зэхэт үнэхэм ачlэсхэр зэсэжьыгъэхэм фэмыдэу, мыщ щыпсэущтхэм яунэхэм фабэр язытыщт котельнэри проектым къыдыхэлъытагъэу агъэпсыгъэшъ, «сыдигъо фабэр къэзытырэ предприятием тиунэхэр къыгъэфэбэщтых?» aloy ежэу щысыщтхэп. КІэкІэу къэпІон хъумэ, коммунальнэ фэІофэшІэ пстэури дэгьоу цІыфхэм



афэгьэцэкІэгьэнхэм тельытагьэу мы унэр псэолъэшІхэм агъэпсыгъ. Джащ фэдэу сэкъатныгъэ зиlэхэр ыкlи сабыйхэр зыІыгьхэр гупсэфэу унэм щыпсэунхэм тельытагьэу дэкlояпlэхэри шІыгъэх, пандускІэ за-

джэхэрэр хэтых, лифтхэри техникэм аужырэ хэхъоныгъэу ышІыгъэхэм атегъэпсыкІыгъэх.

Зигугъу къэтшІырэ унэр Мыекъуапэ икъохьэпІэ лъэныкъокІэ щыІэ псэупІэм къыпэблагъэу рекІокІырэ мэз шъолъыр цІыкіум дэжькіэ щагьэпсыгь, ар общественнэ транспортыр зэрыкІорэ гьогум зэрэкІэрычыгъэр къыдалъытэзэ, муниципальнэ образованием къэлэ гъогухэр шІыгъэнхэмкІэ ыкІи гъэцэкІэжьыгъэнхэмкІэ гухэлъэу ыгьэнэфагьэхэм ахэтэу, мы мафэхэм унэм екІолІэрэ асфальт гьогу агьэпсы ыкІи зычІэсыщтхэ унэр зыщатыщтым ехъулІэу а гьогури аухынэу щыт. Ащ пае мы мафэхэм гьогушіхэм етіупщыгъэу Іоф ашІэ.

Сыдэу щытми, пІэлъэ благъэм муниципальнэ образованием иунэ фонд джыри зы унэкІэ нахьыбэ хъущт, ащ дыкІыгьоу зычІэсыщтым фэныкъо цІыфхэм япчъагъи нахь макІэ

Гъэзетеджэхэм аціэкіэ псэолъэшІхэми, Мыекъопэ къэлэ администрациеми «тхьашъуегъэпсэу» ятэю, унэм чіэсыщтхэр насыпышІо хъунхэу, щытхъэнхэу афэтэІо.

СЭХЪУТЭ Нурбый.

Япсауныгъэ анаlэ тырагъэтыным фэші

Инсультым пэуцужьыгъэным и Дунэе мафэ чъэпыогъум и 29-м хагъэунэфыкіыгъ. Илъэс къэс ащ фэгъэхьыгъэ Іофтхьабзэхэр тиреспубликэ щызэхащэх. АР-м медицинэ профилактикэмкіэ и Гупчэ кіэщакіо зыфэхъугъэ акциеу «Стоп, инсульт!» зыфиюрэри ахэм ащыщ. Мы юфтхьабзэм къыдыхэлъытагъзу, Гупчэм и офыш эхэр къалэм дэт организацие зэфэшъхьафхэм ащы агьэх, ахэм юф ащызыш эрэ цыфхэр ауплъэк угьэх.

тыщы агъ, джы Роспотребнадзорым и Гъэ Іорыш Іап Іэу Адыгеим щы Іэм тыкъэкІуагь, — къытиІуагь гущыІэгъу тызыфэхъугъэу, АР-м медицинэ профилактикэмкІэ и Гупчэ иврач шъхьаІэу Мэт Заремэ. — Пшъэрылъ шъхьаІэу мы Іофтхьабзэм иІэр гу-лъынтфэ узхэм гумэкІыгъоу къахэкІын алъэкІыщтхэр цІыфхэм алъыдгъэІэсынхэр, ахэр къызэрэхэбгъэщыщтхэм, узэрапэшІуекІощтым щыдгъэгъозэнхэр ары.

Холестеринэу, шъоущыгъоу лъым хэлъхэр, къащэчырэр, ялъыдэкІуае зыфэдизыр мы Іофтхьабзэм ишІуагъэкІэ Роспотребнадзорым иІофышІэхэм ауплъэкІун алъэкІыгъ. Джащ фэдэу зипсауныгъэ изытет зэзыгъашІэ зышІоигьохэр кардиовизорымкІэ аупльэкІугьэх. Іофтхьабзэм къекІолІэгьэ цІыфхэр психиатр-наркологым гущыІэгъу фэхъунхэ, гумэкІыгьоу яІэм щагьэгьозэн амал яІагъ. Джащ фэдэу АР-м медицинэ профилактикэмкІэ и Гупчэ щылэжьэрэ врач-терапевтыр ахэм гущыІэгъу къафэхъугъ, япсауныгъэ изытет зэтырагъэуцожьыным, ыпэкІэ ащ лъыплъэн-

Блыпэм къэлэ администрацием хэм пае ашІэн фаехэм ащигьэгьозагьэх. – Мыщ фэдэ Іофтхьабзэхэр организацие зэфэшъхьафхэм тыкозэ ашытшІынхэм нахь тыпыль, — къыІуагъ АР-м медицинэ профилактикэмкіэ и Гупчэ Іоф щызышІэрэ врач-терапевтэу Улькер Сулеимановам. — Іоф зышІэрэ цІыфхэр япсауныгъэ изытет лъыплъэнхэу, врачхэм якІолІэнхэу уахътэ агъотырэп. Ащ къыхэкІэу, гумэкІыгьоу къэуцурэр икъу фэдизэу къагурыІорэп. Тэ пшъэрылъэу зыфэдгъэуцужьырэр ахэм япсауныгъэ изытет тыуплъэкІуныр, ащ лъыплъэнхэу агурыдгъэІоныр ары.

Инсультым пэуцужьыгъэным и Дунэе мафэ фэгъэхьыгъэч АР-м медицинэ профилактикэмкІэ и Гупчэ прессконференцие шыкІуагъ. Аш хэлэжьагъэх Адыгэ Республикэм псауныгъэр къэухъумэгъэнымкІэ и Министерствэ иштат хэмыт невролог шъхьаІэу ВэкъэшІэ Аслъан, мы министерствэм цІыфхэм Іэзэн-профилактическэ ІэпыІэгъу ягъэгъотыгъэным фэгъэзэгъэ отделым иІофышІэу Елена Тупиковар, «Адыгейский республиканский центр медицинской реабилитации» зыфиlорэм иврач шъхьаІэу ХьакІэгьогъу Ларисэ, АР-м медицинэ профилактикэмкІэ и Гупчэ иврач шъхьа ву Мэт Заремэ, нэмык Іхэри.

Пресс-конференцием къызэрэщаlyaгъэмкіэ, 2004-рэ илъэсым къыщегъэжьагъэу чъэпыогъум и 29-м инсультым пэуцужьыгъэным и Дунэе мафэ хагъэунэфыкІы.

Елена Тупиковам тызэрэщигъэгъозагъэмкіэ, непэрэ мафэм ехъулізу Адыгэ Республикэм чІыпІэ лъынтфэ гупчэ ыкІи первичнэ лъынтфэ отделение щэлажьэх. Ахэм ящыкІэгьэ Іэмэпсымэхэр ачІэтых. Мы аужырэ илъэситфым къыкоці инсультым къыхэкізу зидунай зыхъожьыхэрэм япчъагъэ процент 24,3-кІэ нахь макІэ хъугъэ нахь мышІэми, тиуахътэ зигъо къэсыгъэ гумэкІыгьоу мы узыр алъытэ.

Іофтхьабзэм къызэрэщаІуагъэмкІэ, 2014-рэ илъэсым Адыгеим инсульт къеузыгъэу нэбгырэ 1993-рэ щагъэунэфыгъ. ВэкъэшІэ Аслъан игущыІэ къызэрэщыхигъэщыгъэмкІэ, анахьэу мы узыр къызэузырэр зыныбжь нахь хэкІотагьэхэр, ильэс 65 — 70-м итхэр ары. Ау мы аужырэ уахътэм илъэс 25 — 30 зыныбжьхэми инсульт я агъэу бэрэ агъэунэфы.

— Инсультыр къыомыузыным пае уилъыдэкІуае улъыплъэн, гум изытет унаІэ тебгъэтын, кардиограммэ тырябгъэхызэ пшІын фае. — къыІуагъ ВэкъэшІэ Аслъан. — Тутыным, шъон пытэхэм язэрар пкъышъолъым зэрэрахырэр хэти зыщигъэгъупшэ хъущтэп. Спортым пыщагьэхэр, зипсауныгьэ лъыплъэхэрэр мы гумэкІыгъом нахь пэчыжьэ зэрэхъухэрэр шъугу ижъугъэлъ

ГЪОНЭЖЬЫКЪО Сэтэнай.

«Адыгэ макъэм» иныбджэгъу лъапІэхэр!

2016-рэ илъэсым иапэрэ илъэсныкъо кіэтхэгъу уахътэр макіо.

«Адыгэ макъэр» мыщ фэдэ уасэхэмкІэ почтэм иотделениехэм къащишъутхыкІын шъулъэкІыщт:

индексэу И2161-рэ зиіэр — сомэ 860-рэ чапычи **10-к**lэ;

индексэу И2162-рэ зиlэр — сомэ 841-рэ чапыч 98-кіэ.

Къалэу Мыекъуапэ щыпсэурэ гъэзэтеджэхэр!

Редакцием дэжь щыт киоскым «Адыгэ макъэм» соми 150-кІэ шъушыкіэтхэн шъулъэкіыщт. (Мыщ щыкlатхэхэрэм киоскым ежь-ежьырэу гъэзетыр чахыжьзэ ашыщт);

Къалэу Мыекъуапэ дэт хъызмэтшІапІэхэу, организациехэу, учреждениехэу корпоративнэ шіыкіэм тетэу гъэзет экземпляр 15-м къыщымыкі у къизытхыкі ыхэрэр редакцием сомэ 200-кІэ щыкІэтхэнхэ алъэкІыщт.

Университетхэу, институтхэу, еджапіэхэу корпоративнэ шіыкіэм тетэу гъэзет **экземпляр 15-м** къыщымыкі эу къизытхыкіын зимурадхэр редакцием соми 150-кіэ щыкіэтхэнхэ алъэкІыщт. Мыхэм къыратхыкІыгьэ гьэзетхэр яюфшапіэхэм редакцием афещэжьы.

Ныбджэгъу лъапіэхэр, шъукіатх лъэпкъ гъэзетым!

УНЭ-КОММУНАЛЬНЭ ХЪЫЗМЭТЫР

ГъэцэкІэжьыпкІэр зытыхэрэм

Фэтэрыбэу зэхэт унэхэр капитальнэу гъэцэкІэжьыгъэнхэр Адыгеим зэрэщызэхэщэгъэ шіыкіэмкіэ тызяупчіым, ахэр гъэцэкіэжьыгъэнхэмкіэ региональнэ фондэу Адыгэ Республикэм шыІэм къызэрэщытаlуагъэмкіэ, ціыфхэм адызэрахьэрэ гурыгъэІон Іофшіэным ишіуагъэкіэ, атын фэе ахъщэ Іахьыр зытырэ ціыфхэм япчъагъэ хэпшіыкізу хэхъуагъ піон плъэкіыщт.

ГущыІэм пае, фэтэрыбэу зэхэт унэхэм ачlэсхэм зэкlэмкlи атын фаеу къалъытэгъэ сомэ миллиони 100,6-м щыщэу сомэ миллион 54-рэ атыгъ. ПІэлъэ кІэкІым телъытэгъэ программэу 2015-рэ илъэсым рагъэжьагъэм зэригъэнафэрэмкІэ, республикэм имуниципальнэ образовании 7 программэм игъэцэкІэн хэлажьэ, фэтэрыбэу зэхэт унэ мин 37-мэ ащыпсэухэрэм яунэ амалхэр нахьышІу ашІынхэ алъэкІыщт. Ащ пае сомэ миллион 57,8-рэ агъэфедэщт. ЗэкІэми анахьыбэу, нэмыкізу къэпіон хъумэ, унэ 14 къалэу Мыекъуапэ щагъэцэкІэжьың ІофшІэнхэм зэкІэмкІи сомэ миллион 43-рэ апэlуагъэхьащт. Муниципальнэ образованиеу «Къалэу Мыекъуапэ» а ІофшІэным



сомэ миллиони 5,7-кІэ къыхэлэжьэщт. Фэтэрыбэу зэхэтхэ уни 7 агъэцэкІэжьыгъах, унитфмэ Іофшіэнхэр процент 90-м нэсэу ащагъэцэкІагъэх. Фэтэрыбэу зэхэт унитІум яхьылІэгьэ конкурсхэр зэшІуахыгьэх, подрядчикхэм зэзэгъыныгъэхэр адашІыгьэх, непэ ахэм унэхэм ахэтыщт лифтхэр къащэфых, тызхэт илъэсыр имыкlызэ унэхэр агъэцэкІэжьыщтых ыкІи атыщтых.

Джащ фэдэу Джэджэ районым фэтэрыбэу зэхэт зы унэм еденоІтя, ятІонэрэ унэм коммунальнэ фэlo-фашІэхэу агъэфедагьэхэр къэзыльытэрэ приборыр хэгьэуцогьэным подрядчикыр фежьагь. А унэхэр капитальнэу зэтегъэпсыхьажьыгъэнхэм сомэ мин 872-рэ пэlуагъэхьащт. Кощхьэблэ районымкІэ Дмитриевскэ къоджэ псэупІэм къыхиубытэрэ унэм процент 40-м нэсэу ІофшІэнхэр щагьэцэкІагьэх. Подрядчикым дашІыгьэ зэзэгьыныгьэм

зэригъэнафэрэмкіэ, зэкіэ ІофшІэнхэр шэкІогьум ыухынхэ фае. Ащ пае ащ нахь пасэу сомэ миллионрэ мини 185-рэ фатІупщыгь. Унэм игьэкІэжьын муниципальнэ бюджетыр сомэ мин 217-кlэ къыхэлэжьагъ.

Муниципальнэ образованиеу «Тэхъутэмыкъое районым» хэхьэрэ псэупіэхэу Инэм, Тэхъутэмыкъуае ыкІи Яблоновскэм фэтэрыбэу зэхэт уни 10 ыкІи Адыгэкъалэ зы унэ мы тхьамафэм ашатыштых.

ЗыцІэ къетІогъэ фондым иlофышlэхэм къызэрэтаlyaгъэмкІэ, фэтэрыбэу зэхэт унэхэм ачіэсхэм яахьшэ Іахь зэратырэм хэхъуагъ нахь мышІэми, джыри чІыфабэ зэтезыгъэогъэ унэхэр щыІэх. Хэти къыгурыІон фае бэ тешІагьэми, макІэ тешІагьэми чІыфэр хьыкум шыкіэкіэ зэрэпіахыжьыщтыр. Арышъ, нахьышІу Іофыр хьыкумым намыгъэсэу яахъщэ Іахь атымэ.

СЭХЪУТЭ Нурбый.

Тхьамафэм ихъугъэ-шlагъэхэр

Адыгэ Республикэм хэгъэгу кіоці Іофхэмкіэ и Министерствэ къызэритырэмкіэ, чъэпыогъум и 19-м къыщегъэжьагъэу и 25-м нэс республикэм бзэджэшіэгъэ 75-рэ щызэрахьагъ. Ахэр: укіыгъэ Іофэу 1, бзылъфыгъэм ебэныгъэхэу 1, машинэр рафыжьагъэу 1, гъэпціагъэ зыхэлъ бзэджэшіэгъи 8, тыгъуагъэхэу 37-рэ, ціыфым ыпкъынэ-лынэ шъобж хыылъэхэр тыращагъэхэу 3, нэмыкіхэри. Экономикэм ылъэныкъокіэ хэбзэгъэуцугъэр гьогогьуи 9-рэ аукъуагьэу хэбзэухъумэкіо къулыкъухэм къыхагъэщыгъ. БзэджэшІагъэ зезыхьэгъэ нэбгырэ 59-рэ агъэунэфыгъ, зэхафын алъэкіыгъэр процент 75-м кіахьэ.

БлэкІыгъэ тхьамафэм Адыгеим игъогухэм хъугъэ-шІэгъи 9 атехъухьагь. Ахэм нэбгыри 3 ахэкІодагь, нэбгыри 10-мэ шъобжхэр атещагъэхэ хъугъэ. Ешъуагъэу рулым кІэрысхэу водитель 63-рэ къаубытыгъ, гъогурыкІоным ишапхъэхэр гьогогъу 3144-рэ аукъуагъэу къыхагъэщыгъ.

Ыш ыукіыжьыгъ

ЦІыфыр зэраукіыгъэм фэгъэхьыгъэ уголовнэ Іофэу къызэІуахыгъэм Тэхъутэмыкъое район хьыкумыр мы мафэхэм хэплъагъ ыкІи ащ епхыгъэ унашъо ышІыгъ. Шъугу къэдгъэкІыжьын, мы бзэджэшІэгъэ хьылъэр илъэсэу тызыхэтым жъоныгъуакІэм и 14-м поселкэу Инэм щызэрахьагь. ШъэжъыекІэ пчъагъэрэ зыхэпыджэгьэхэ хъулъфыгьэм ихьадэ унэ горэм къызэрэрагъотагъэм фэгъэхьыгъэ къэбар УФ-м и МВД иотделэу Тэхъутэмыкъое районым щыІэм идежурнэ часть къыІэкІэхьагь. ХэбзэухъумэкІо къулыкъухэм а мэфэ дэдэм уголовнэ Іоф къызэІуахыгъ. Оперативнэследственнэ Іофтхьабзэхэр рагьэкіокіызэ, мы бзэджэшіэгьэ хьыльэр зезыхьан зыльэкlыщтэу зэгуцэфэхэрэ хъульфыгьэм ыш къаубытыгъ. Нэужым къызэрэнэфагъэмкіэ, зэшитіум азыфагу зэмызэгъыныгъэу къитэджагъэм мы тхьамык агъор къыкІэлъыкІуагъ. Полицейскэхэм зэрагъэунэфыгъэмкІэ, пчыхьэм зэшитіум языр ешъуагъэу къэкіожьыгъ, ащ къыхэкіыкіэ нэбгыритІур зэшІонэжьыгъ, зэзэуагъэх, шъэжъыери къыхэхьагь. Шъобж хьылъэу тещагьэ хъугьэхэм апкъ къикlыкlэ илъэс 47-рэ зыныбжь хъулъфыгъэм идунай ыхъожьыгъ. БзэджашІэм лажьэ зэриІэр хьыкумым ыгъэунэфыгъ ыкІи ащ илъэси 9 хьапс тырилъхьагъ.

Уголовнэ Іоф къызэІуахыгъ

ГъогурыкІоным ишапхъэхэр водителым ыукъохи, ащ къыкІэлъыкІоу гьогум къытехъухьэгьэ хъугьэ-шіагьэм ціыф зэрэхэкІодагъэм къыхэкІыкІэ, УФ-м хэгъэгу кІоцІ ІофхэмкІэ и Министерствэ Мыекъопэ районымкІэ, иотдел иследственнэ подразделение уголовнэ Іоф къызэІуихыгъ. Мы авариер чъэпыогъум и 21-м, сыхьатыр 18.30-м адэжь Мыекъопэ районым къыщыхъугъ. ХэбзэухъумакІохэм пэшІорыгъэшъэу зэрагъэунэфыгъэмкІэ, илъэс 39-рэ зыныбжь хъулъфыгъэм иавтомобилэу «ВАЗ Нива» зыфиlорэр зэрифэзэ, гьогурыкlоным ишапхъэхэр ыукъохи, игъогу текІыгъ, ыпэкІэ къикІыщтыгъэ мотоциклым нэужым еутэкІыгъ. Мы хъугъэ-шІагъэм ыпкъ къикІыкІэ къалэу Краснодар щыщ кІалэу илъэс 26-рэ зыныбжьэу мотоциклым тесыгъэм идунай ыхъожьыгъ. Ащ игъусэгъэ бзылъфыгъэ ныбжьыкІэм ипсауныгъэ изытет дэй дэдэу Адыгэ республикэ клиническэ сымэджэщым къагъэсыгъ. Мы мэфэ дэдэм автомобилым ируль кІэрысыгъэ водителыр полицейскэхэм къаубытыгъ, уголовнэ Іоф къызэІуахыгъ, зэхэфынхэр макloх.

ЦІыфхэр ыгъэделэщтыгъэх

Гъэпціагьэ зыхэль бзэджэшіэгьэ пчъагьэ зезыхьэгьэ хъульфыгъэу Мыекъуапэ щыпсэурэм ылъэныкъокІэ къызэІуахыгъэ уголовнэ Іофхэр АР-м и МВД щызэхафых. Полицием икъулыкъушІэхэм зэрагъэунэфыгъэмкІэ, риелтор фирмэм зэрипащэр къызфигъэфедэзэ, псэупІэ ращэфынымкІэ социальнэ тынхэр зытефэрэ цІыфхэр мыщ къыгъотыщтыгъэх, ящыкІэгьэ тхьапэхэр зэкІэ афигьэхьазырынхэу ыгьэгугьэщтыгъэх. Ахэм яшІоигъоныгъэхэр къыгъэлъэгъонхэм пае ищыкlэгъэ тхьапэри (доверенность зыфаlорэр) ыгъэхьазырыщтыгь. ЦІыфхэм атефэрэ ахъщэм изы Іахь аритыжьыщтыгь e ахэм зи альэгьужьыщтыгьэп. Гущыlэм пае, мыщ фэдэ шlыкlэр къызфигьэфедэзэ, илъэс 24-рэ зыныбжь бзылъфыгъэ ныбжьыкі у тикъэлэ шъхьаі э щыпсэурэм къытефэгъэ сомэ мин 800 фэдиз хъурэ социальнэ тыныр шІуиштагъ. Следствием зэрилъытэрэмкІэ, риелторым мыщ фэдэ бзэджэшІэгъипшІым ехъу зэрихьагьэу ары. Джы ар къаубытыгъ, зэхэфынхэр макіох.

Диктант **атхыщт**

Урыс географическэ обществэм ия XV-рэ зэфэсэу щыlагъэм къыщыгущыlагъ ыкlи loфтхьабзэу «Урысые географическэ диктант» зыфиІорэр тхыгъэнэу къахилъхьагъ мы Обществэм и Попечительскэ Совет и Тхьаматэу В.В. Путиным. Ащ къыхэкlыкlэ Урысые Федерацием ишъолъырхэм зэкІэми 2015-рэ

илъэсым шэкІогъум и 1-м Урысые общественнэ организациеу «Русское географическое общество» зыфиlорэм мы lофтхьабзэр зэхищэщт. Ащ ишІуагъэкІэ цІыфхэм шІэныгъэу аІэкІэлъым уасэ фашІыщт. Адыгэ РеспубликэмкІэ диктантыр Адыгэ къэралыгъо университетым щатхынэу агъэнэфагъ. (Тикорр.).

ащ къыгъэуцухэрэп

Агъэпщынэх нахь мыш эми, 2014-рэ илъэсым егъэпшагъэмэ, 2015-рэ илъэсым кІэлэцІыкІухэр зыхэфэгъэ хъугъэшІагъэу гъогухэм къатехъухьагъэхэм япчъагъэ процент 26,7-кІэ нахьыбэ

Мы илъэсым имэзи 9-у пыкІыгьэм кІэлэцІыкІухэр зыхэфэгьэ хъугьэ-шІэгьэ 38-рэ Ады-



геим игъогухэм къатехъухьагъ. Ахэм сабыищ ахэкІодагь, 39-мэ хэрэм яхэукъоныгъэхэр агушъобжхэр атещагъэхэ хъугъэ. рагъаlo, нэужым администра-Ащ нэмыкіэу, 2015-рэ илъэсым тивнэ тазырэу сомэ мини 3 имэзи 9-м кlэлэцlыкlухэр маши- хъурэр атыралъхьэ. Ау тазырыр нэм къадисхэу аварие 16 гъогухэм къатехъухьагъ, ахэм апкъ къикІыкІэ сабый 20 фэдизмэ шъобжхэр атещагъэхэ хъугъэ.

> Урысые Федерацием гьогурыкІоныр щынэгъончъэнымкІэ хэбзэгъэуцугъэу щыІэм къызэриІорэмкІэ, илъэс 12-м нэс зыныбжь кІэлэцІыкІухэр транспортымкІэ къыращэкІыхэ хъумэ, щынэгъончъэным ибгырыпх ыкІи хэушъхьафыкІыгьэ тІысыпіэр шіокі имыіэу агъэфедэнхэ фае. Джащ фэдэу илъэс 12-м нэмысыгьэ кІэлэцыккухэр мотоциклэм ыкІэ пысхэу къыращэкІынхэ фитхэп.

Шапхъэхэр зымыгъэцакІэзэрэмакіэм къыхэкіэу, кіэлэцыкку тысыпіэхэр къащэфынхэм ны-тыхэр дэгуlэхэрэп, ащкІэ ясабыйхэм ящынэгъончъагъэ къаухъумэрэп.

Гъогухэм къатехъухьэрэ хъугъэ-шІагъэхэм кІэлэцІыкІухэр ащыухъумэгъэнхэм, водительхэм гъогурык Іоным ишапхъэхэр амыукъонхэм ыкІи къыращэкІыеальановленищи мехфиль ед vxъvмэгъэным гъогурыкlоныр щынэгьончъэнымкІэ Къэралыгьо автоинспекцием икъулыкъушІэхэм лъэшэу анаІэ тырагъэты, пэшІорыгъэшъ Іофтхьабзэхэр ренэу зэхащэх.

Полицием илейтенантэу ТРЭХЪО Байзэт. Сурэтым итыр полицием икъулыкъушІэу Болэкъо Азэ-

ТХЫЛЪЫКІЭХЭР



Емызэщыжьхэу кІэлэцІыкІу

пІуныгъэм, гъэсэныгъэм дэла-

жьэхэрэм усакіоу Шэкіо Аб-

рек ащыщ. Опытышхо егъэджэ-

нымкІэ зиІэ кІэлэегъаджэу зы-

къигъэлъэгъуагъ, илъэс 30-м

ехъоу Улапэ. Джамбэчые ыкІи

Красногвардейскэ еджэпІэ гим-

назиеу N 1-м Іоф ащишІагь.

Зыфэгъэзэгъэ Іофышхор ыгу

зэрэнэсырэр мыгъуащэу, егъэ-

джэным готэу, сыдигъуи ме-

тодическэ ІэпыІэгъу зэфэшъ-

хьафхэу ІофшІэныр къэзгъэп-

сынкІэхэрэр зэхигъэуцуагъэх.

Зэкіэри шьощ пай, кіэлэціыкіухэр!

Сабыигьом имафэ пэпчь кІэрэкІэным, гупсэфыным, тхьэгьоным анаІэ тырагьэтэу тхакІохэм, усакІохэм, орэдусхэм, сурэтышіхэм, артистхэм, кіэлэегьаджэхэм, кіэлэпіухэм, ны-тыхэм ыкін зэкіэ зыгу шіу иль пстэумэ, Іофышхо ашіэ. Піуныгьэмкіэ анахь мэхьанэ зиіэр кіэлэціыкіум епіорэр зэхихэу, гущыіэр пкъырыхьэу, тхылъыр икlасэу, ціыф дахэу къэтэджыныр ары. Ащкіэ «тхыль» зыціэр Іэпыіэгьу дэгьу.

Икіэсэ еджакіохэм игъорыгъоу творчествэм къыфащагъ. Игупшысэ зэкІэ кІэлэцІыкІухэм афэгьэхьы-

ШэкІо Абрек иусэ тхылъыкІэу «Песня ласточки» зыфиюу сапашъхьэ илъыр къыдэкІыгъэкІэ къодый, урысыбзэкіэ, пчъагъэмкіэ 300 хъоу Адыгэ республикэ тхылъ тедзапІэм къыщытырадзагъ. Ар еджапІэм джыри мыкІохэрэм е ублэпіэ еджапіэм чіэсхэм атегьэпсыхьагь. УсакІом кІэлэцыккухэм ягъэпсыкы-шыкыхэр. ахэр зыгъэгумэкlэу ыкlи зыгъэгушохэрэр — анахь ашогьэшэгъоныр дэгъоу зэришІэхэрэм ищысэх тхылъ цІыкІум къыдэхьэгъэ усэхэр.

тхылъыр шІэныгъэлэжьэу Цуекъо Алый игущыІапэу «Мудрый учитель и талантливый поэт» зыфиюрэм къызэlуехы. Ащ къыкІэлъэкІох ежь ШакІом иусэхэу темэм елъытыгъэу шъхьэхэмкІэ зэтеутыгъэхэу «Наши заботы», «Природа вокруг нас», «Любимые животные» зыфијохэрэр. Усэ 60 тхылъым къыдэхьагъ. Адыгабзэр урысыбзэм изылъхьагъэр А. А. Шипулиныр, сурэтхэмкІэ зыгъэкІэрэкІагъэр Е. Абакумовар арых.

Іофым ыгу факІоу, нахыжъхэм лъытэныгъэ афыриІэу, къешІэкІыгъэ дунаим идэхагъэ гу лъитэу, ежь фэлъэкІырэмкІи ащ иlахь хишlыхьэу, псэушъхьэхэр дэгъоу зэхишіыкіхэу, усэхэмкіэ кіэлэціыкіухэм къа-

НэкІубгьо 65-рэ хъурэ усэ зытегьэпсыхьагьэхэр къыгурыюу, ціыфымкіэ мыхэм зэкІэми шІуагьэу яІэр зэхафэу сабыйхэр пlугъэнхэр арэу сэгугъэ мы тхылъ цІыкІур зыфэлажьэрэр.

> Абрек икІэлэцІыкІу усэ тхылъыкІэу «Песня ласточки» къыдэхьэгъэ усэ пэпчъ пІоми хъунэу, гущыlэм пае, «Моя мама», «Родной очаг», «Я с мамой», «У меня есть друг», нэмыкІхэри гъэсэпэтхыдэ ахэпхэу гъэпсыгьэх. Арба нахыжъхэм япшъэрылъри — игъорыгъоу кІэлэцІыкІухэр щыІакІэм хащэнхэр. Ным иІэшІугъэ, игумыпсэфыгъэ, Іофым ыІэ зэрекІурэр, ныбджэгъуныгъэр зыфэдэр ыкІи зыщыщыр, унагъом имэхьанэ ШэкІо Абрек



фыреготыкты. Чтыопсым фэгъэхьыгъэхэри гум щыщ мэхъух, акъыл ахэохы. Псэушъхьэхэм япхыгъэ сатыр зэгъэфагъэхэри сабыимкІэ сыдигьуи гъэшІэгьоных, джэгуальэхэм афэдэ къабзэхэу, кІэлэцІыкІухэм ахэр якІасэх. Тхылъым ціэу фишІыгъэр «ПцІашхъом иорэд». Усэ дэхэ цІыкІум ухэтми укІэдэІукІымэ, бэ шъхьэм гушІуагьоу къыригьахьэрэр. Бзыужъые дэхабэу гъатхэм дунаир зэпэзыгъэджэжьыхэрэм апэрэхэр пціашхъохэр арых, ахэр гъатхэр къызэрэсыгъэм сыдигъуи иІопщакІох. УсакІом иусэ пэпчъ зы гушІогьо дахэ, зы нэфынагьэ горэ кІэлэцІыкІур дунаеу зытетым щагъэгушхоу хэлъ. Ар сыда зымыуасэр! А зэкІэ къыдэтлъытэзэ, ШэкІо Абрек итхылъыкІэу кІэлэцІыкІухэм афитхыгъэм пае тыгу къыддеј тыфэгушіо, итворческэ кlyачlэ зиубгьоу, тхылъыкІабэкІэ джыри тигъэгушІонэу фэтэІо.

Усэ тхылъ цІыкІум лъэпэ мафэ ыдзынэу, кіэлэціыкіуеджэкІуабэ ыгъотынэу тесэІо. МАМЫРЫКЪО Нуриет.

ПІУНЫГЪЭ-ГЪЭСЭНЫГЪЭМ ИІОФЫГЪОХЭР

Литературэм зэрэтльэкізу сые Федерацием итхакіохэм хъунэго Саидэ Ур я Союз хэт. хъунэго Нурет итворчествэ хэт. Льэпкь литературэм

2015-р — литературэм и Ильэсэу зэрэ Урысыеу щагьэнэфагь. Ащ ельытыгьэў Іофыгьо зэфэшьхьафхэр тыдэкІи еджапІэхэм ащыкІуагьэх, литературэм, тхакІохэм ятворчествэ ащытегущы агьэх. Джамбэчые гурыт еджапІзу N 7-ми ащ фэдэ Іофтхьэбзэ зэфэшъхьафхэр щызэхэтщагъэх, литературэр еджакІохэм ягьэшІэгьэным, апэблагьэ хьуным тыпыльыгь, тхакохэм зэјукіэгьухэр адэтшінгьэх, Іэнэ хъураехэр, сыхьат-зэдэгущыІэгъухэр тиІагьэх.

Адыгэ гущы і эжъым къе і о: яціыф гъэшіуагъ, Хэгъэгу зэтлъэкіыгъэп мы илъэсыми. сыда пІомэ лъэпкъ художественнэ литературэм, гупшысэм яхэгъэхъон зиlахь хэзылъхьэгъэ тхэкІо шІагъохэр тиІэх. Ти Джамбэчые чылэ цІыкІу чылэшхо ашІэч. ыцІэ ахэм агъэины, ятхыгъэхэмкІэ, ягъэхъагъэхэмкІэ ищытхъу арагъаю. Ахэр Бахъукъо Ерэджыб, Хъунэго Нурет, ШэкІо Абрек, Хъунэго Саид, Мэджэджэ Мэдин.

Бахъукъо Ерэджыбэ Урысыем итхакІохэм я Союз хэтыгъ, Адыгэ Республикэм инароднэ кІэлэегъэджагъ, АР-м культурэмкІэ изаслуженнэ ІофышІагь. Красногвардейскэ районым ыкІи къуаджэу Джамбэчые

«Къоджэ къуаджэ нахьи, ти- ошхом, егъэджэн-пlуныгъэм къуадж». Ащ тырымыгъозэн яветеранэу щытыгъ, адыгэ литературэмкіэ учеоникхэр, учебнэ-методическэ ІэпыІэгъухэр ытхыгъэх, художественнэ произведение шагъохэр икъэлэмыпэ пыкІыгъэх. Ахэм ащыщых «Гъогууан», «Лъэужхэр гъэхъунэм зэпырэкlых», «Лъыеден R», «нохиете», «дехажеш ыпхъурэ», «Къангъэбылъ», «Лъэтегьэуцу», «ЦІыфыгьэм екІурэ гьогур», «Болэтыкьо Джамболэт» зыфиlохэрэр, нэмыкlхэри. Ащ игукъэкІ шІушІагъэкІэ тиеджапіэ Іоф щызышіэрэ музеир республикэм щыціэрыіу.

ШэкІо Абрек — усакІо, Адыгэ Республикэм ыкІи Урысые Федерацием гъэсэныгъэмкіэ яіофышіэ гъэшіуагъ, Уры-

бзылъфыгъэ гукІэгъуныгъэм, усэн сэнаущыгьэм ятамыгь. Ащ

Хъунэго Саидэ Урысые Федерацием итхакІохэм я Союз хэт. Лъэпкъ литературэм мэкъэ шъхьаф, мэкъэ гъэшІэгьон щызиІэ усакІу. Гъэхъагъэу, хахъоу



мурад инэу гъашІэм щыриІагъэр мыщ фэдэ усэ сатырхэмкІэ къыІуагъ:

Сэ мы дунаим сызыкІыте-Лъэпкъым идахэ Іvпэм те-

лъынэу, Іахьылыныгъэм къык Іимычынэу,

Сабыим ышъхьэ шъабэу Іэ щысфэу,

Іэ фабэр бэмэ афэсщэинэу.

ышІыхэрэмкІэ тэгушІо, тырэгушхо. Джамбэчые ипшъэшъэ пІугь. Адыгэ бзылъфыгьэр лъэгапізу зынэсын ылъэкіыщтыр Хъунэго Нуретрэ Хъунэго Саидэрэ ящыІэныгъэ творческэ гьогукІэ урокхэм щятэгьашІэ.

Мэджэджэ Мэдини усакІо, тикъуадж. Иусэ тхылъхэр урысыбзэкІи адыгабзэкІи къыдэкіых. Дунаим щыгушіукізу матхэ. Тхьэм къыгъэшІыгъэр зэкІэ — чІыопси, цІыфи, бзыуи, псэушъхьи икlасэх. Ным иобраз ыгъашіоу итворчествэ чіыпіэ щыфегъэшъуашэ. ГущыІэ дэхабэу янэ фиlорэм уемыхъопсэн плъэкІырэп. Ныр шІу елъэгъу, къызхэкІыгъэ лъэпкъыри егъэлъапіэ. Усакіом тикіэлэеджакіохэм зэіукіэгъу адыриіагъ. Ащ литературэр идунай зэрэхъугъэр, образхэм якъэгъотын Іоф зэрэдишІэрэр, тхэным зэрэфэкіуагъэр еджакіохэм къафиІотагъ.

Зигугъу къэсшІыгъэ тхакІохэм яхьыліагъэу тиеджапіэ чіэс кІэлэеджакІохэм бэ зэрагъашерер, ятхыгьэхэм яджэх. Бэрэ зэхэпхырэм нахьи зэ плъэгъурэр гум нахь къенэ. Литературэм иурокхэм зитворчествэ тытегущыІэрэм ельытыгьэу мыр тхакІо, мыр усакІо тэІо. Ахэр уапашъхьэ итхэу плъэгъухэу, яІофшіагьэхэм къатегущыіэхэу, атхыгъэхэм къяджэхэ зыхъукІэ, тиеджакІохэр литературэм нахь фэщагъэ мэхъух, ежьхэми тхэ ным нахь зыфагъазэ. Тиеджапіэ чіэс кіэлэціыкіухэр агукіэ фэчэфхэу тикъоджэгъухэм апае зэхэтщэрэ мэфэкіхэм, зэіукіэхэм ахэлажьэх. ЕджапІэм имызакъоу, культурэм и Унэ иІофышІэхэми, музеим ипащи ащкіэ яшіуагьэ къытэкіы. Нэужым гупшысэ къиІотыкІ шІыкІэу зыхэлэжьагъэхэм, алъэгъугъэм ехьылІагъэу сочинение е рассказ цІыкІухэр тэтхыжьых

ШЭУДЖЭН Джантыгъ. Джамбэчые гурыт еджапіэу N 7-м адыгабзэмрэ литературэмрэкіэ икіэлэегъадж.



ИСКУССТВЭР — ТИБАЙНЫГЪ

Зэфэдэ сэнэхьат зиіэ ціыфхэр зэіубгъэкіэнхэр, зэнэкъокъу азыфагу щызэхэпщэныр, искусствэм хэщагьэхэ зэрэхъухэрэр яюфшіагьэ къыщаютэн алъэкіыныр шіушіагъэу щыт. Дунаим щыціэрыю сурэтышіым ар фэгъэхьыгъэ зыхъукіэ, зэгъэпшэнхэр куоу пшіынхэ фае.

Музеим щымылъэгъухэу къыбгурыющтхэп

КъокІыпІэм щыпсэурэ лъэпкъ-

гьоныр дахэу тхыгьэр сурэтхэмкіэ къэпіотэнхэм ехьылІагь.

ЗэлъашІэрэ сурэтышІэу Михаил Шемякиныр (Къэрданэр) кІэщакІо зыфэхъугъэ Іофтхьабзэр гощыгъэу музеим къыщагъэлъагъо. Художественнэ Іофыгъохэмрэ шІэныгъэмрэ зэрэзэпхыгъэхэр М. Шемякиным къыхегъэщы, дунаим щыціэрыю сурэтышіхэм ятворчествэ зыфегъазэ. Сурэт 90-рэ къэбгьэлъэгьоныр, ІофшІагъэмэ уахэдэныр, анахь дэгъухэм уасэ афэпшІыныр зыми псынкІэ къыфэхъущтэп. Темыр Кавказымрэ

Къыблэ шъолъырымрэ ясурэхэм яискусствэхэмк э Къэра- тыш хэм анахь дэгьухэр къахэлыгъо музееу Мыекъуапэ дэ- гъэщыгъэнхэм зэнэкъокъум иятloтым къыщызэlуахыгъэ къэгъэлъэ- нэрэ едзыгъо фэгъэхьыгъагъ. Кал-

лиграфиер — ар искусствэм илъэныкъомэ зыкІэ ащыщ. Лъэпкъхэм якультурэ къызэlухыгъэным ар фэгъэхьыгъ. ГущыІэкІэ



тхыгъэр сурэтымкІэ къэпіотэныр, Іупкізу ціыфмэ алъыбгъэ Іэсыныр пшъэрылъ шъхьаІэу щыт.

Зэнэкъокъум сурэти 180-рэ фэдиз къырахьылІагь. М. Шемякиным къахихыгъэр 57-рэ ныІэп. ЯсэнэхьаткІэ Іоф зышІэрэ сурэтышІхэр зэнэкъокъум Ішеф мехетанжелехедев кІэпьожышья, яшІэныпьэ хагъэхъуагъэу алъытэ.

Пшызэ къэралыгъо университетым, Ставрополь краим, Адыгеим ясурэтышІхэм яІофшіагъэ музеим къыщагъэлъэгъуагъ. Сурэтыші, сурэттех анахь дэгъухэм щытхъу тхылъхэр, шІухьафтынхэр аратыжьы-

Зэхахьэм къыщыгущы агъэх музеим идиректорэу Кушъу Нэфсэт, Адыгэ къэралыгъо университетым искусствэхэмкІэ и Институт идиректор иІэнатІэ зыгъэцакІ у Елена Абакумовар, нэмыкіхэри. Музеим шіэныгьэмкіэ иІофышІзу Сулейман Фатимэ суитахь дэгъухэм шытхъу тхылъхэр аритыжьыгъэх. СтІашъу Юрэ, Аркадий Кирнос, Дмитрий Войновыр, нэмыкІхэри яІофшІагъэхэмкІэ къахагъэщыгъэх.

СтІашъу Юрэ, Хъурмэ Хъусенэ, Хьаудэкъо Шыхьамызэ, МэщфэшІу Нэдждэт, Полина Образцовам, Пэрэныкъо Чэтибэ, нэмыкіхэм къызэрэтаіуагьэу, дунаир ціыфым зэрилъэгъурэ шіыкІэм, чІыопсым, фэшъхьафхэм яхьылІэгъэ сурэтхэм якъэбар зэхэохыкІэ икъущтэп, уяплъын, бгъэшІэгъонхэ фае.

Сурэтхэр музеим къыщытет-



ФУТБОЛ. РФС-м И КУБОК

«Зэкъошныгъэм» иныбжьык Іэхэм тагъэгушхо

Урысые Федерацием футболымкіз и Союз (РФС) и Кубок къыдэхыгъэным фэгъэхьыгъэ кізух зэнэкъокъур Шъачэ щыкІуагъ. 1998-рэ илъэсым къэхъугъэ кіалэхэр зыхэт командэхэр зэдешіагъэх. Мыекъопэ «Зэкъошныгъэм» ятіонэрэ чіыпіэр къыдихи, тыжьын медальхэр къыфагъэшъошагъэх.

Тренер-кІэлэегъаджэу Александр Вольвач ыгъэсэрэ кlалэхэм ащ фэдэ гъэхъагъэхэр ашІынхэ алъэкІыщтми тшІагъэп. Хэлэжьэнхэшъ, опыт зэрагъэгъотыщтэу пащэхэм къаlоуи зэхэтхыщтыгъ. Адыгеим ифутболист ныбжьыкІэхэм гуетыныгъэ ин къызыхагъэфагъ, ащ дакlоу, гъэшlэгъонэу, дахэу ешІагьэх. Урысыем итренерхэу командэхэм Іоф адэзышІэхэрэр тиреспубликэ щыщ кІалэхэм къалъыплъагъэх, ядэжь рагъэблагъэхэ ашІоигъоу анаІэ зытырадзагьэхэри къахэкІыгьэх.

Москва икомандэу «Торпедэмрэ» «Зэкъошныгъэмрэ» финалым щызэlукlагъэх. Ешlэгъур рагъэжьэным ыпэкІэ Адыгэ Республикэм футболымкіэ икіэлэціыкіуныбжьыкІэ спорт еджапІэ ипащэу Хьабэхъу Рустем тифутбо-

листхэм гущыІэгъу афэхъугъ. — 1991-рэ ильэсым тренерэу Тэтэр Нурбый ыгъэсэрэ кlалэхэм Урысыем апэрэ чІыпІэр къыщыдахыгъагъ, ащ ыуж Адыгеим ифутболистмэ хэгьэгум изэнэкъокъухэм медальхэр къащахьыгъэп, — къыlуагъ Р. Хьабэхъум. — 2003-рэ илъэсым республикэм икомандэ шъхьаlэу «Зэкъошныгъэр» Урысыем и Кубок фэбанэзэ, финалныкъом нэсыгъагъ. «Торпедэм»

Москва зыщыюкіэм, 1:0-у тифутболистхэм къатекІогъагъ. 2015-рэ илъэсым ешІэгьоу Шъачэ шыкоштым мэхьэнэ ин етэты. Дэгьоу шъуешіэнэу сышъуфэльаю. Шъощ нахыжъхэу Адыгеим икомандэ лъагэу зыІэтыгъэхэм щысэ атешъухынэу сышъущэгугъы.

КІзух ешІэгьоу Шъачэ щыкІуагъэр 0:0-у заухым, пенальтикІэ 4:2-у «Торпедэр» «Зэкъошныгьэм» къызэрэтекІуагъэр тигъэзет къыхиутыгьагь. Арышь, зэlукlэгьум игъэкІотыгъэу тыкъытегущыІэрэп. Къыхэдгъэщынэу тызыфаер тифутболистхэр зэрафэльэкІэу зэрешlагъэхэр ары. Анахь lэпэlасэмэ ащыщхэм шъобжхэр къатыращагъэхэу щытыгъ, ащ къыхэкІэу финалым хэлэжьагьэхэп. Сымаджэхэу ешіапіэм къихьэхи, текІоныгъэм фэбэнэгъэ кІалэхэри «Зэкъошныгъэм» хэтыгьэх.

«Зэкъошныгъэм» икапитанэу

Іащэ Анзор, нэмыкі футболистхэм, тренерэу Александр Вольвач къызэрэтаlуагъэу, хъагъэм Іэгуаор радзэнэу чІыпІэшІу ифэхэу тикІалэхэм уахътэ къякlугъ, текlоныгъэм пэблэгъагъэх, ау янасып къыхьыгъэп.

Спортым насыпым мэхьанэ щыримыІзу тлъытэрэп. Тифутболистхэм тафэгушю, тигуапэу аціэхэр къетэІох. Ахэр къэлэпчъэІутэу <u>Андзэрэкъо Аслъан, ешlакlохэр:</u> Андырхъое Темирлан, Николай Айвазян, Андзэрэкьо Эдуард, Іащэ Анзор, Бжьэмыхъо Руслъан, Артем Вольвач — тренерым ишъау, Сергей Литвиновыр, Макерэ Алексей, Михаил Наумовыр, Пыщтыкъ Джамболэт, Владислав Сельниковыр, Хъокіо Тіахьир, Ціыкіушъэ Айдэмыр, Роман Юрченкэр.

1991-рэ илъэсым тиныбжьыкІэхэу Урысыем идышъэ медальхэр къыдэзыхыгъэхэм футболист дэгъухэр къахэкІыгъэх. Игорь Фильченкэр, Шэуджэн Хьасанбый, Пэунэжь Азэмат, ХъокІо Къэплъан, Даур Артур, МэщфэшІу Руслъан, УдыкІэко Аскэр, Нэхэе Даут «Зэкъошныгъэм» фэшъхьаф командэхэм ащешіагьэх.

2015-рэ илъэсым тызыгъэгушІогьэ кІалэхэр альэ теуцонхэу, спортышхом цІэрыІо щыхъунхэу афэтэю. Іащэ Анзор ыпэкіэ щешІэгьэ футболист анахь дэгьукІэ Шъачэ щыкІогьэ зэнэкъокъум къыщыхахыгь. Тифутболистхэм тафэ-

Сурэтым итыр: Урысыем и Кубок икъыдэхын фэбэнэгъэ командэу «Зэкъошныгъэр».

Зэхэзыщагъэр ыкІи къыдэзыгъэкІырэр:

Адыгэ Республикэм лъэпкъ ІофхэмкІэ, ІэкІыб къэралхэм ащыпсэурэ тилъэпкъэгъухэм адыряІэ зэпхыныгъэхэмкІэ ыкІи къэбар жъугъэм иамалхэмкІэ и Комитет Адресыр: ур. Крестьянскэр, 236

Редакциер зыдэщыІэр:

385000, къ. Мыекъуапэ, ур. Первомайскэр, 197.

Телефонхэр: приемнэр:

52-16-79, редактор шъхьаІэм иапэрэ гуадзэр: 52-49-44,

редактор гуадзэрпшъэдэкІыжь зыхьырэ секретарыр: 52-16-77.

E-mail: adygvoice@mail.ru

Зыщаушыхьаты-

гъэр: Урысые Федерацием хэутын ІофхэмкІэ, телерадиокъэтынхэмкІэ ыкІи зэлъы-ІэсыкІэ амалхэмкІэ и Министерствэ и Темыр-Кавказ чІыпІэ гъэІорышІапІ, зэраушыхьатыгъэ номерыр ПИ №ТУ23-00916

Зыщыхаутырэр

OAO-y «Полиграф-ЮГ», 385000, къ. Мыекъуапэ, ур. Пионерскэр, 268

> ЗэкІэмкІи пчъагъэр 3250 Индексхэр 52161 52162 Зак. 952

Хэутыным узщыкІэтхэнэу щыт уахътэр Сыхьатыр 18.00 ЗыщыкІэтхэгъэхэ уахътэр Сыхьатыр 18.00

> Редактор шъхьаІэр Дэрбэ Тимур

Редактор шъхьаІэм иапэрэ гуадзэр

> МэщлІэкъо Саид

Редактор шъхьаІэм игуадзэр – пшъэдэкІыжь зыхьырэ секретарыр

Хъурмэ Хъусен



зыгьэхьазырыгьэр Нэкіубгьор